

ပုံမှန်ကာကွယ်ဆေးထိုးအစီအစဉ်တွင် ကာကွယ်ဆေးအသစ်
 ပြင်းထန်အဆုတ်ရောင်ရောဂါပိုးကာကွယ်ဆေး (PCV) ထည့်သွင်းထိုးနှံခြင်း
 ဗဟိုအဆင့်အသိပေးဆွေးနွေးပွဲတွင်
 ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး၊
 ဒေါက်တာမြင့်ထွေးမြွက်ကြားသည့်မိန့်ခွန်း

နေရာ။ ကျန်းမာရေးနှင့်အားကစားဝန်ကြီးဌာနအစည်းအဝေးခန်းမ
 ရက်စွဲ။ ၁၇-၆-၂၀၁၆

ဒီကနေ့ကျင်းပတဲ့ “ပုံမှန်ကာကွယ်ဆေးထိုးအစီအစဉ်တွင်
 ပြင်းထန်အဆုတ်ရောင်ရောဂါပိုး ကာကွယ်ဆေးအသစ် ထည့်သွင်းထိုးနှံရေး
 ဗဟိုအဆင့်အသိပေးဆွေးနွေးပွဲ”ကို တက်ရောက်လာကြတဲ့ ပြည်သူ့လွှတ်တော်
 ကျန်းမာရေးနှင့်အားကစားဖွံ့ဖြိုးရေးကော်မတီ ဥက္ကဋ္ဌ၊ ကျန်းမာရေးနှင့်
 အားကစားဝန်ကြီးဌာန အမြဲတမ်းအတွင်းဝန်၊ ညွှန်ကြားရေးမှူးချုပ်များ၊
 နီးနွယ်ဌာနဆိုင်ရာအကြီးအကဲများ၊ အမျိုးသားအဆင့် ကာကွယ်ဆေးထိုး
 လုပ်ငန်းဆိုင်ရာ နည်းပညာအကြံပေးကော်မတီ၊ မြန်မာနိုင်ငံဆေးပညာရှင်များ
 အဖွဲ့၊ မြန်မာနိုင်ငံဆေးကောင်စီ၊ မြန်မာနိုင်ငံဆရာဝန်အသင်း၊ ကမ္ဘာ့ကျန်းမာရေး
 အဖွဲ့၊ ကုလသမဂ္ဂ ကလေးများရန်ပုံငွေအဖွဲ့၊ ပြည်တွင်း/ပြည်ပ အစိုးရမဟုတ်
 သော လူမှုရေး အဖွဲ့အစည်း အသီးသီးမှ တာဝန်ရှိသူများ၊ သတင်းမီဒီယာများမှ
 တာဝန်ရှိပုဂ္ဂိုလ်များနဲ့ ဖိတ်ကြားထားသော ဧည့်သည်တော်များ အားလုံး

ကာယသုခ၊ စိတ္တသုခနှစ်ဖြာ ပြည့်ဝကြပါစေလို့ ဆုမွန်ကောင်း တောင်းရင်း ကျွန်တော် နှုတ်ခွန်းဆက်သ လိုက်ပါတယ်။

ကျန်းမာရေးနှင့်အားကစားဝန်ကြီးဌာနအနေနဲ့ ပြည်သူလူထုရဲ့ ကျန်းမာရေး အဆင့်အတန်း တိုးတက်မြင့်မားလာစေရေး၊ နိုင်ငံတော်ရဲ့ ဦးစားပေး ကျန်းမာရေးပြဿနာများကို ဖြေရှင်းနိုင်ရေး၊ မြို့ပြနှင့်ကျေး လက်ဒေသ ကျန်းမာရေးဖွံ့ဖြိုးတိုးတက်မှုကွာဟချက် လျော့နည်းစေရေး၊ ကမ္ဘာ့ကုလသမဂ္ဂ ရဲ့ 'Sustainable Development Goals (SDGs) health goal 3' ဖြစ်တဲ့ 'To ensure healthy lives and promote well-being for all at all ages' ရည်မှန်းချက်များပြည့်မီရေး၊ ပြည်သူ့ဗဟိုပြု ကျန်းမာရေးဝန်ဆောင်မှုစနစ် ဖွံ့ဖြိုးတိုးတက်လာစေရေး စတဲ့ မူဝါဒများ ချမှတ်ဆောင်ရွက် လျက် ရှိပါတယ်။

ကျန်းမာရေးနှင့်အားကစားဝန်ကြီးဌာနဟာ လက်ရှိမြန်မာနိုင်ငံရဲ့ ကျန်းမာရေး အဆင့်အတန်း ပိုမိုမြင့်တင်နိုင်ရေးနှင့် ရောဂါပျံ့နှံ့ဖြစ်ပွားမှုများကို ထိန်းချုပ်နိုင်ရန် ဆောင်ရွက်သွားမယ့် ရှေ့လုပ်ငန်းစဉ်များကို ရက်(၁၀၀)၊ (၆) လအတွင်းနဲ့ (၁၂)လအတွင်း စီမံချက်များရေးဆွဲပြီး ဆောင်ရွက်လျက်ရှိပါတယ်။ အဲဒီအပြင် ရည်မှန်းချက်နဲ့အညီ ဆောင်ရွက်နိုင်ခြင်းရှိ၊ မရှိကိုလည်း Regular review, assessment, monitoring and evaluation များကို ကျွန်တော်တို့ စဉ်ဆက်မပြတ် ကြီးကြပ်ပံ့ပိုးလျက်ရှိပါတယ်။

ကျန်းမာရေးနှင့်အားကစားဝန်ကြီးဌာန၊ပြည်သူ့ကျန်းမာရေးဦးစီးဌာန ရဲ့ ရက်(၁၀၀)စီမံချက်မှာ ဆောင်ရွက်ရန် ရှိတဲ့ လုပ်ငန်းများ အနက် က တစ်ခုဖြစ်ပြီး အဓိကလုပ်ငန်းတစ်ခုဖြစ်တဲ့ ပုံမှန် ကာကွယ် ဆေးထိုးအစီအစဉ်မှာ

ကာကွယ်ဆေး အသစ်ထည့်သွင်းထိုးနှံခြင်း ကို ကျွန်တော်တို့ ရည်မှန်းထားတဲ့ အချိန်မှာ ဆောင်ရွက်နိုင်တော့မှာ ဖြစ်ပါတယ်။

၂၀၁၆ ခုနှစ်၊ ဇူလိုင်လ ပုံမှန်ကာကွယ်ဆေးထိုးအစီအစဉ်မှာ ပြင်းထန်အဆုတ်ရောင်ရောဂါ ပိုးကာကွယ်ဆေး (Pneumococcal Conjugate Vaccine - PCV) ကို အသစ်ထည့်သွင်း ထိုးနှံမှာဖြစ်ပါတယ်။ ကျန်းမာရေးနှင့် အားကစားဝန်ကြီးဌာန၊ ပြည်သူ့ကျန်းမာရေးဦးစီးဌာန၊ တိုးချဲ့ကာကွယ်ဆေးထိုးလုပ်ငန်းဟာ ၂၀၁၆ ခုနှစ်၊ ဇူလိုင်လမှစတင်ပြီး မြန်မာနိုင်ငံ တစ်ဝန်းလုံးရှိ ကလေးငယ်များကို ကူးစက်ရောဂါပိုး (၁၀) မျိုးမှ ကင်းဝေးစေရေးအတွက် ကာကွယ်ပေးနိုင်သွားတော့မှာ ဖြစ်ပါတယ်။

သို့သော်လည်းဒီလိုကာကွယ်နိုင်ဖို့ဆိုရာမှာ ဆေးထိုးမှုအချိန်ဇယားမှန်ကန်ရေး၊ ကာကွယ်ဆေးထိန်းသိမ်း၊ သိုလှောင်၊ သယ်ယူပို့ဆောင်ရာမှာမှန်ကန်ရေး၊ အအေးခန်း၊ Cold chain ထားသိုသယ်ဆောင်မှုမှန်ကန်ရေး၊ ဆေးထိုးနည်းစနစ်မှန်ကန်ရေး၊ လုံလောက်သောကလေးအရည်အတွက်ကို လွှမ်းခြုံပေးနိုင်ရေး(Coverage)၊ ထိုးသောဆေးမှာ အာဏိသင်ရှိပြီး WHO prequalified vaccine ဖြစ်စေရေး စတဲ့ များစွာသောအချက်များလိုအပ်ပြီး ဒါကိုလည်း ကျန်းမာရေးနှင့်အားကစားဝန်ကြီးဌာန၊ ကာကွယ်ဆေးထိုးလုပ်ငန်းအနေဖြင့် စဉ်ဆက်မပြတ်ဆောင်ရွက်နေတယ်ဆိုတာကို ကျွန်တော်တို့ သိရှိရပါတယ်။ ဆက်လက်ပြီး အရှိန်မပြတ် ဆောင်ရွက်နိုင်ရန်လည်း ကျွန်တော်နှင့် ညွှန်ကြားရေးမှူးချုပ်များမှ အစဉ်တစိုက် ပံ့ပိုးမည်ဖြစ်ကြောင်း ဒီနေရာမှ ပြောကြားလိုပါတယ်။ဒီလိုဆောင်ရွက်တဲ့နေ့ ရာမှာ Fact-finding, not fault-finding ဖြစ်အောင်အထူးအလေးထားသွားမှာ ဖြစ်ပါတယ်။

ကမ္ဘာ့ကျန်းမာရေးအဖွဲ့ရဲ့ ၂၀၀၉ ခုနှစ် ခန့်မှန်းချက်အရ မြန်မာနိုင်ငံတွင် အသက် (၅) နှစ်အောက် ကလေးတစ်သိန်းတွင် (၁၀၀) မှ (၃၀၀) အထိဟာ ပြင်းထန်အဆုတ်ရောင်ရောဂါကြောင့် သေဆုံးကြရတယ်လို့ ခန့်မှန်းခဲ့ပါတယ်။ ၂၀၁၃ ခုနှစ်မှာ မြန်မာနိုင်ငံ အဝန်းပြုလုပ်ခဲ့တဲ့ ငါးနှစ်အောက်ကလေးများ သေဆုံးမှုအကြောင်းအရင်း လေ့လာ ချက် (Cause-Specific Under Five Mortality Survey) အရ အသက်ရှုလမ်းကြောင်း ရောဂါပိုးဝင်ခြင်းနှင့် ပြင်းထန်အဆုတ်ရောင် ရောဂါကြောင့် သေဆုံးမှုဟာ (၁၂) ရာခိုင်နှုန်းရှိကြောင်း တွေ့ရှိရပါ တယ်။ ဒီသေဆုံးမှုနှုန်းဟာတော်တော်များပါတယ်။ ဒါ့ကြောင့်ဒီ ကာကွယ်ဆေးကို အမြန်ထိုးပေးမှ ကလေးငယ်များသေဆုံးမှုကို ကာကွယ်နိုင်မှာ ဖြစ်တဲ့အတွက် နိုင်ငံတော်အစိုးရမှ ကာကွယ်ဆေးအသစ် စတင်ထိုးနှံနိုင်အောင် ပံ့ပိုးပေးရခြင်းဖြစ်ပါတယ်။

ဒီပြင်းထန်အဆုတ်ရောင်ရောဂါပိုးဟာဆိုရင် မြန်မာနိုင်ငံရှိ ကလေးငယ် များ သေဆုံးပြီး မသေဆုံးရင်တောင် ရောဂါဖြစ်ပွားမှုများ၏ နောက်ဆက်တွဲ ကြောင့်မသန်မစွမ်းဖြစ်စေတဲ့ ပြင်းထန်အဆုတ် ရောင်ရောဂါပိုးနှင့် ဦးနှောက် အမြှေးရောင်ရောဂါ ဖြစ်စေသော အဓိက အကြောင်းအရင်းတစ်ခု ဖြစ်ပါတယ်။ မိသားစုထဲမှာ မသန်စွမ်းဖြစ်ပက မိဘများ၌ မြောက်မြားစွာသော စိတ်ရော ကိုယ်ပါ များစွာထိခိုက်ခံစားရမှာ ဖြစ်ပါ တယ်။ ရောဂါပြင်းထန် အဆုတ်ရောင် ရောဂါပိုး ကာကွယ်ဆေးထိုးထားခြင်းဖြင့် မိဘပြည်သူများရဲ့ ကလေးငယ်များ ကို ပြင်းထန်အဆုတ်ရောင်ရောဂါ အပါအဝင် အခြားပြင်းထန်သော ရောဂါများ နှင့် နောက်ဆက်တွဲများမှ ကာကွယ်ပေးမှာဖြစ်ပါတယ်။

ပြင်းထန်အဆုတ်ရောင်ရောဂါပိုးကာကွယ်ဆေး (PCV) ကို The Gavi Vaccine Alliance နဲ့ နိုင်ငံတော်ကဝယ်ယူခဲ့ရာမှာ နိုင်ငံတော်မှ တစ်နှစ်စာ ထည့်ဝင်ငွေ အမေရိကန်ဒေါ်လာ (၁.၁၈) သန်းကျော် ကုန်ကျပါတယ်။

ဒီလို အကုန်အကျခံ ကြိုးပမ်းပြီး မြန်မာနိုင်ငံရှိ ကလေးငယ် များအား ၂၀၁၆ ခုနှစ်၊ ဇူလိုင်လမှာ ကာကွယ်ဆေးအသစ် ထည့်သွင်း ထိုးနှံရေးလုပ်ငန်းကို စတင်အကောင်အထည်ဖော်ရာမှာ ကျန်းမာရေးနှင့်အားကစားဝန်ကြီးဌာနတစ်ခု တည်းမရဘဲ နှီးနွယ်ဝန်ကြီးဌာနများ၊ သက်ဆိုင်ရာဦးစီးဌာနများ၊ တိုင်းဒေသကြီး၊ ပြည်နယ်အစိုးရများ၊ ကမ္ဘာ့ကျန်းမာရေးအဖွဲ့၊ ကုလသမဂ္ဂကလေးများ ရန်ပုံငွေ အဖွဲ့နှင့်အခြား ကုလသမဂ္ဂအဖွဲ့အစည်းများ၊ ပြည်တွင်းပြည်ပ အစိုးရ မဟုတ်သော လူမှုရေး အဖွဲ့အစည်းများ၊ ပြည်သူလူထုအခြေပြု လူမှုရေး အသင်းအဖွဲ့များကို အခုလို အသိပေး၍မိမိတို့ရဲ့ကျရာအခန်းအလိုက် ပူးပေါင်း ပါ ဝင်လက်တွဲ ကူညီဆောင်ရွက်ကြဖို့ အရေးကြီးပါ တယ်။ ပူးပေါင်းပါဝင်ကြ ပါရန် ဒီနေရာမှ မေတ္တာရပ်ခံပြောကြားလိုပါတယ်။

အဲဒီအပြင် ပြင်းထန်အဆုတ်ရောင်ရောဂါပိုးကာကွယ်ဆေးနဲ့ ပတ်သက်တဲ့ အသိပညာများကို အများပြည်သူသိရှိစေဖို့ ကျန်းမာရေးဝန်ထမ်းများက မိဘ အုပ်ထိန်းသူများနဲ့ တွေ့ဆုံပြီး အသိပညာ ဖြန့်ဝေပေးခြင်းနဲ့ သတင်းမီဒီယာများ အပါ အဝင် အများပြည်သူဆက်သွယ်ရေး နည်းလမ်းများ အမျိုးမျိုး အသုံးပြု ခြင်းဖြင့် ပြည်သူလူထုအနေနဲ့ ပြင်းထန်အဆုတ်ရောင်ရောဂါပိုး ကာကွယ်ဆေး အသစ် ထိုးနှံခြင်းရဲ့ ရည်ရွယ်ချက်ကို သိရှိနားလည်ပြီး ကာကွယ်ဆေးထိုးနှံရန် မိမိကလေးများ ကို မပျက်မကွက်ခေါ်ဆောင်လာမှာ ဖြစ်ပါတယ်။

ဒီကိစ္စကိုဆောင်ရွက်ရာမှာ ကျွန်တော်တို့ရဲ့အခြေခံကျန်းမာရေးဝန်ထမ်းများဟာ အထူးအရေးကြီးတဲ့ကဏ္ဍမှ ပါဝင်နေတဲ့အတွက် ဒီကာကွယ်ဆေးအပြင် ကာကွယ်ဆေးအားလုံးအတွက် Vaccine Information Statement တစ်မျက်နှာအချက်အလက်လေးတွေကို မြို့နယ်/ကျေးလက် ကျန်းမာရေးဌာန၊ ကျေးလက်ကျန်းမာရေးဌာနခွဲ၊ ကာကွယ်ဆေးထိုးစုရပ်တွေမှာ အားလုံးသိရှိဖို့ ဖြန့်ဝေထားရှိရန် လိုအပ်ပါတယ်။ ဒီ Vaccine Information Statement မှာ ဘာတွေပါဝင်လေ့ရှိလဲဆိုတော့ (၁) ဘာကြောင့်ကာကွယ်ဆေးထိုးရမယ် Why get Vaccinated? (၂) ဒီကာကွယ်ဆေးကဘာလဲ? What is this vaccine? (၃)ဘယ်သူတွေက ဘယ်အသက်မှာထိုးရမလဲ? Who should get vaccinated and not get vaccinated? (၄)ကာကွယ်ဆေးမှာဖြစ်နိုင်တဲ့ဘေးထွက်ဆိုးကျိုးများ Risk of vaccine reaction and side effect စတာတွေကို ကျန်းမာရေးဝန်ထမ်းတွေက သေချာစွာသိရှိပြီးပြည်သူများကို အသိပေးရန်လိုအပ်ပါတယ်။ ဒီအတွက်လည်း MOHS မှာဆောင်ရွက်မည့် အစီအစဉ်တွေရှိထားပြီးဖြစ်ပါတယ်။

ကျွန်တော်တို့မြန်မာနိုင်ငံမှာ ပုံမှန်ကာကွယ်ဆေးထိုးလုပ်ငန်း လွှမ်းခြုံမှု နှစ်စဉ်တိုးတက်မှုရရှိခဲ့တာနဲ့အမျှ ကာကွယ်ဆေးထိုးခြင်းဖြင့် ကာကွယ်နိုင်သော ရောဂါများ ဖြစ်ပွား၊ သေဆုံးမှုများ သိသာထင်ရှားစွာ ကျ ဆင်းလာတာကိုတွေ့ရပါတယ်။ ဒီနေရာမှာ ကျွန်တော်တို့အနေနဲ့လွှမ်းခြုံမှုတိုး တက်လာတာကိုကြည့်ပြီးကျေနပ်ရုံနှင့်မပြီးဘဲ ကာကွယ်ဆေးနှင့် ကာကွယ်လို့ရတဲ့ ရောဂါတွေဖြစ်ပွားမှုနှုန်း ကျ/မကျ ကိုလည်း အမြဲတမ်းစောင့်ကြပ်ကြည့်ရှုနေရမှာဖြစ်ပါတယ် လွှမ်းခြုံမှုတိုးတက်ပြီး ဖြစ်နှုန်းမကျပါက ဘာကြောင့်ဖြစ်ရသည်ကို ချက်ချင်း

အထူးကိစ္စအဖြစ် အမြန်ဆုံးဆောင်ရွက်သွားဖို့လည်း ညွှန်ကြားပြီးဖြစ်ပါတယ်။ ဒေသအလိုက်၊ မြို့နယ်အလိုက်ဆန်းစစ်ပြီး တုန့်ပြန်ဆောင်ရွက်ကြရမှာဖြစ်ပါတယ်။

ဒီနေရာမှာ ကာကွယ်ဆေးထိုးလုပ်ငန်းကို စီမံလုပ်ကိုင်နေတဲ့ သူတွေ ဟာ Technical, Administrative, Logistic ဘက်စုံကျွမ်းကျင်ထူးချွန်ဖို့ လိုတဲ့အတွက် အရည်အချင်းပြည့်ဝတဲ့ ပြည်သူ့ကျန်းမာရေးပညာရှင်တွေ ဖြစ်တယ်ဆိုတာ ကျွန်တော်အလေးအနက်ထား ပြောကြားလိုပါတယ်။ ကျန်းမာရေးဝန်ထမ်းများဘက်မှလည်း ကာကွယ်ဆေးထိုးရာမှာ မိမိတို့ရဲ့စိတ်ပိုင်းဆိုင်ရာကျေနပ်မှုရရှိစေရန် ယခုကဲ့သို့စဉ်းစားသင့်ပါတယ်။ "ဒီကာ ကွယ်ဆေးထိုးပေးလို့ ဒီကလေးတွေ ဒီရောဂါဆိုးတွေမဖြစ်တော့ဘူး။ ဒါ့ကြောင့် မိဘတွေမှာ စိတ်သောကနဲ့ ငွေကုန်ကြေးကြတွေမဖြစ်ကြရဘူး။ ကလေးတွေလည်း ကျန်းမာအာဟာရပြည့်ဝပြီး ဖွံ့ဖြိုးသန်မာမယ်။ ပျော်ရွှင်ကျန်းမာတဲ့မိသားစုတွေ ဖြစ်ကြမယ်" ဆိုတာကို ဝန်ထမ်းများက စဉ်းစားမည်ဆိုပါက စိတ်ပိုင်းဆိုင်ရာကျေနပ်မှုများစွာ (Job Satisfaction) ရရှိနိုင်မှာဖြစ်ပါ တယ်။

ကျန်းမာရေးနဲ့အားကစားဝန်ကြီးဌာန၊ ပြည်သူ့ကျန်းမာရေးဦးစီးဌာန အနေနဲ့ ကလေးငယ်များတွင် ဖြစ်ပွားတတ်သော ကာကွယ်ဆေးနှင့် ကာကွယ်၍ရသောရောဂါများ ကာကွယ်နိုင်ဖို့အတွက် ပုံမှန်ကာကွယ်ဆေးထိုးလုပ်ငန်းကို တိုးချဲ့ဆောင်ရွက်ခြင်း၊ ကာကွယ်ဆေးအသစ်များ ထည့်သွင်းထိုးနှံခြင်း၊ ပြည်သူလူထုပါဝင်လာအောင်စည်းရုံးခြင်း လုပ်ငန်းများကို အရှိန်အဟုန်နဲ့ဆောင်ရွက်လျက်ရှိတဲ့အတွက် ကျွန်တော်အားရကျေနပ်မိပါတယ်။

၂၀၁၆-၂၀၁၇ ဘဏ္ဍာနှစ်အတွက် နိုင်ငံတော်အစိုးရက ကာကွယ်ဆေးထိုးလုပ်ငန်း အတွက်ကုန်ကျရန် လျာထားငွေကြေး အမေရိကန်ဒေါ်လာ(၆.၇) သန်းခန့်ရှိတဲ့အတွက် ကလေးတစ်ဦးအတွက် (၇)ဒေါ်လာခန့် ကုန်ကျခံသွားမှာ ဖြစ်ပါတယ်။ MOHS အနေနဲ့လည်း ဒီလိုငွေကုန်ခံရကျိုးနပ်အောင် Value for Money ဆိုတဲ့ Principle တိကျစွာလိုက်နာသွားမှာဖြစ်ကြောင်း ကတိကဝတ်ကို ဒီနေရာမှ ဝန်ထမ်းများကိုယ်စား ကျွန်တော်ပြောဆိုအပ်ပါတယ်။

ပြည်သူလူထုက ဒီလိုတန်ဖိုးကြီးမားသော ကာကွယ်ဆေးများဟာ မိမိတို့ရဲ့ ရင်သွေးငယ်များအတွက် အခွင့်အရေးတစ်ရပ်ဖြစ်တယ်လို့ ခံယူပြီးပုံမှန်ကာကွယ်ဆေးထိုးရမည့်အချိန်တိုင်းမှာ ကလေးများကို ခေါ်ဆောင်လာ၍ ကာကွယ်ဆေးထိုးလုပ်ငန်းကို ရာနှုန်းပြည့် အသုံးပြုလာစေရန်အတွက် ပူးပေါင်းဆောင်ရွက်ကြဖို့လိုပါတယ်။ အထူးသဖြင့် ဝေးလံခေါင်းပါးတဲ့ဒေသတွေမှာ ကာကွယ်ဆေးရရှိဖို့ ပိုမိုကြပ်မတ်ဆောင်ရွက်သွားမှာ ဖြစ်ပါတယ်။

နိဂုံးချုပ်အနေနဲ့ပြောကြားလိုတာကတော့ မြန်မာနိုင်ငံအတွင်းမှာ ကာကွယ်ဆေးရရှိသင့်သည့် ကလေးငယ်တစ်ဦးတစ်ယောက်မျှ ကာကွယ်ဆေးမရရှိဘဲ မကျန်ရစ်ရလေအောင် ကျန်းမာရေးနဲ့အားကစားဝန်ကြီးဌာန အနေဖြင့် အခြေခံကျန်းမာရေးဝန်ထမ်းများ အဆင့်ဆင့် စိတ်ပါဝင်စားစွာ ပါဝင်စေရန် ဆွဲဆောင်လမ်းညွှန်မှုပေးခြင်း၊ တိုင်းဒေသကြီးနှင့် ပြည်နယ်အသီးသီးမှ အစိုးရအဖွဲ့များ၊ နှီးနွယ်ဌာနဆိုင်ရာ အဖွဲ့အစည်းများ၊ လူမှုရေးအဖွဲ့အစည်းများက သက်ဆိုင်ရာကဏ္ဍများမှ ပူးပေါင်းပါဝင်ဆောင်ရွက်ခြင်း၊ ပြည်သူလူထုမှပူး ပေါင်းပါဝင်ကူညီကြရန်လိုအပ်ပါတယ်။ သို့မှသာ ကာကွယ်ဆေးအသစ်များ ထည့်သွင်းထိုးနှံရာတွင် မြန်မာနိုင်ငံအတွင်းမှာ ကာကွယ်ဆေးရရှိသင့်သည့် ကလေးငယ်

တစ်ဦးတစ်ယောက်မျှ ကာကွယ်ဆေးမရရှိဘဲ မကျန်ရစ်ရလေအောင် ပထဝီ အနေအထားအရ ဝေးလံခက်ခဲသောနေရာများ၊ ရွှေ့လျားနေထိုင်သော လူအုပ်စု များနှင့် ပျံ့ကျရပ်ကွက်များတွင် ကာကွယ်ဆေးရောက်ရှိနိုင်ရန် ဆောင်ရွက်သွား မှာ ဖြစ်တဲ့အတွက် တက်ရောက်လာသူများအားလုံးက အမျိုးသားရေးအသွင်ဖြင့် ဝိုင်းဝန်းကူညီဆောင်ရွက်ပေးကြပရန် တိုက်တွန်းအပ်ပါတယ်။ ပြည်သူလူထု အားလုံးကျန်းမာမှသာလျှင် နိုင်ငံတော်ကြီးသည်လည်း ယခုထက်ပိုမိုတိုးတက် ဖွံ့ဖြိုးလာမည်ဖြစ်ကြောင်း ပြောကြားရင်း နိဂုံးချုပ်အပ်ပါတယ်။

အားလုံးကို ကျေးဇူးတင်ပါတယ်။